



Беатыфікацыя кс. Юрыя Папялушкі Такое было жыццёвае крэда ксяндза Юрыя Папялушкі, якога блізкія называлі папялухам, а вернікі – малым папам. Гэты жыццёвы дэвіз не быў пустымі словамі, а такім спосабам благаславёны ксёндз Юрый жыві і заахвочваў іншых рабіць дабро. 6 чэрвеня мы былі сведкамі выключных урачыстасцяў у Варшаве. Гэтая беатыфікацыйная ўрачыстасць была выключнай па некалькіх прычынах: па-першае, прысутнічала вельмі многа людзей: напэўна, звыш мільёна тых, якія пачулі голас ксяндза Юрыя і па-рознаму прынялі ўдзел у беатыфікацыйных урачыстасцях. Папа Бэнэдыкт XVI, знаходзячыся ў пілігрымцы на Кіпры, звярнуўся да палякаў з такімі словамі: “Няхай прыклад і заступніцтва бл. Юрыя Папялушкі абудзіць руплівасць святароў і распаліць любоў у вернікаў”. Звыш 500 000 вернікаў, каля 100 кардыналаў і біскупаў, звыш 3000 ксяндзоў з Польшчы і з-за мяжы, сярод якіх быў таксама і наш біскуп Аляксандр Кашкевіч з групай святароў і вернікаў з Гродзенскай дыяцэзіі, якія знаходзіліся на плошчы імя Пілсудскага, і, напэўна, вялікая колькасць людзей ля сваіх тэлеэкранаў праспявалі ўдзячны гімн “Te Deum laudamus” пад кіраўніцтвам папскага легата арцыбіскупа Анжэла Амата.

†

Па-другое, у беатыфікацыйных урачыстасцях прымала ўдзел маці ксяндза Юрыя. Пані Мар’яна, якая на працягу 26 гадоў моцна плакала з-за смерці свайго сына, цяпер, падчас св. беатыфікацыйнай Імшы, з радасцю накіроўвала свой позірк на Дом Айца, дзе пасяліўся яе сын. Як жа актуальныя і жывыя словы псалміста, якія ўспамінае маці благаславёнага: “Хто сее са слязамі, той будзе жаць у радасці”.

Пасля св. Імшы кс. Юрый “прайшоў” асаблівы шлях у працэсіі да святыні імя Божага Провіду, дзе будуць захоўвацца яго рэліквіі. Сёння можна смела сказаць, што гэта была яго дарога, якая завяла ў Божае Валадарства. У кожнага з нас ёсць свой шлях. Сёння яго дарога стала для нас узорам жыцця, а таксама магчымасцю змяніць уласнае паломніцтва ў лепшы бок.

Беларусь! Не дай сябе перамагчы злу, а зло перамагай добром!

Аўтар: кс. Павел Салабуда
18.06.2010 03:00

